

ព្រះរាជាណាចក្រកម្ពុជា
ជាតិ សាសនា ព្រះមហាក្សត្រ

រាជរដ្ឋាភិបាល
លេខ : ០១ ផ.ក

ផែនការ
ស្តីពី

យុទ្ធសាស្ត្រប្រយុទ្ធប្រឆាំងគ្រឿងញៀន
លើកទី១០ យុទ្ធសាស្ត្រ

ចាប់ពីថ្ងៃទី១ ខែមករា ដល់ថ្ងៃទី៣១ ខែធ្នូ ឆ្នាំ២០២៥

០២/២០២៥



ព្រះរាជាណាចក្រកម្ពុជា
ជាតិ សាសនា ព្រះមហាក្សត្រ



រាជរដ្ឋាភិបាលកម្ពុជា

លេខ : ០១ ផ្ទៃក្រឡា

ផែនការ

ស្តីពី

យុទ្ធនាការប្រយុទ្ធប្រឆាំងគ្រឿងញៀនខុសច្បាប់លើកទី១០

រយៈពេល១ឆ្នាំ ចាប់ពីថ្ងៃទី១ ខែមករា ដល់ថ្ងៃទី៣១ ខែធ្នូ ឆ្នាំ២០២៥



សភាពការណ៍គ្រឿងញៀនរបស់ពិភពលោកនៅតែជាបញ្ហាប្រឈមដ៏ធ្ងន់ធ្ងរមួយមិនទាន់មានភាពជូរស្រាលនៅឡើយដែលសហគមន៍អន្តរជាតិកំពុងប្រមូលផ្តុំយកចិត្តទុកដាក់ដោះស្រាយ។ ការផលិត និងការជួញដូរគ្រឿងញៀនខុសច្បាប់នៅតែបន្តកើតមានឡើងដូចជានៅតំបន់ត្រីកោណមាសនិងនៅតំបន់អង្គចន្ទមាសជាដើម។ ពួកឧក្រិដ្ឋជនគ្រឿងញៀនតែងតែផ្លាស់ប្តូរយុទ្ធសាស្ត្រនិងប្រើប្រាស់បច្ចេកវិទ្យាទំនើបដើម្បីផលិតគ្រឿងញៀនប្រភេទថ្មីៗដែលកំពុងកើនឡើង និងគេចវេញពីការចាប់ខ្លួន។ ដោយឡែកសភាពការណ៍គ្រឿងញៀននៅកម្ពុជាក៏នៅតែមាននិន្នាការមិនទាន់ថមថយនៅឡើយ ដោយក្នុងនោះ ការប្រើប្រាស់ ការចែកចាយ ការជួញដូរ និងការកែច្នៃផលិតគ្រឿងញៀន នៅតែបន្តកើតមានក្នុងសង្គមកម្ពុជា។

ក្នុងគោលបំណងទប់ស្កាត់និងឈានទៅលុបបំបាត់ឥទ្ធិពលប្រកបដោយគ្រោះថ្នាក់នៃឧក្រិដ្ឋកម្មគ្រឿងញៀន រាជរដ្ឋាភិបាលកម្ពុជាបានដាក់ចេញនូវផែនការស្តីពីយុទ្ធនាការប្រយុទ្ធប្រឆាំងគ្រឿងញៀនខុសច្បាប់ជាបន្តបន្ទាប់ដែលគិតត្រឹមឆ្នាំ២០២៤កន្លងទៅ មានចំនួន៩លើកមកហើយ សំដៅជំរុញនិងកៀរគរ គ្រប់ក្រសួងស្ថាប័ន រដ្ឋបាលថ្នាក់ក្រោមជាតិ និងវិស័យឯកជន ព្រមទាំងបំផុសប្រជាពលរដ្ឋចូលរួមទាំងអស់គ្នា ដើម្បីក្លាយជាចលនាជាតិមួយក្នុងស្មារតីទទួលខុសត្រូវរួមគ្រប់វិស័យទាំងអស់។

ផែនការស្តីពីយុទ្ធនាការប្រយុទ្ធប្រឆាំងគ្រឿងញៀនខុសច្បាប់ទាំង៩លើកកន្លងមក (២០១៧-២០២៤) អាជ្ញាធរមានសមត្ថកិច្ចគ្រប់លំដាប់ថ្នាក់បានអនុវត្តនិងបំពេញតួនាទីយ៉ាងសកម្មលើកិច្ចការសំខាន់ៗមួយចំនួន (១) ជំរុញការផ្សព្វផ្សាយអប់រំយ៉ាងផុសផុល តាមគ្រប់មធ្យោបាយ គ្រប់រូបភាព និងដល់ទីកន្លែងសរុបចំនួន **៧៥៦ ៩៣៤ លើក** ដែលមានអ្នកចូលរួមនិងទទួលសារអប់រំក្នុងម្នាក់អាចទទួលសារអប់រំលើសពីម្តង (តួលេខបូកយោងសរុបចំនួន **៣២ ៨៥៥ ២២៤ អង្គ/នាក់**)។ ជាពិសេសក្នុងឆ្នាំ២០២៤កន្លងមកនេះ អាជ្ញាធរជាតិប្រយុទ្ធប្រឆាំងគ្រឿងញៀនបានសហការរៀបចំការប្រកួតកីឡាបាល់ទាត់មិត្តភាពក្រោមមូលបទ «រួមគ្នាដើម្បីសប្បុរសធម៌ និងប្រយុទ្ធប្រឆាំងគ្រឿងញៀន» ក្រោមអធិបតីភាពដ៏ខ្ពង់ខ្ពស់សម្តេចអគ្គមហាសេនាបតីតេជោ **ហ៊ុន សែន** ប្រធានព្រឹទ្ធសភា និងវេទិកាផ្សព្វផ្សាយអប់រំបញ្ហាគ្រឿងញៀនដ៏ធំមួយគឺ «ទិវាអន្តរជាតិប្រយុទ្ធប្រឆាំងគ្រឿងញៀន ២៦ មិថុនា ២០២៤» ដែលត្រូវបានការិយាល័យអង្គការសហប្រជាជាតិទទួលបន្ទុកគ្រឿងញៀន

និងបទឧក្រិដ្ឋ (UNODC) ទទួលស្គាល់និងកោតសរសើរចំពោះកម្ពុជាជាប្រទេសគំរូ ក្នុងការរៀបចំទិវាអន្តរជាតិ ប្រយុទ្ធប្រឆាំងគ្រឿងញៀន និងការបង្កើតកម្មវិធីទូរស័ព្ទដៃ NoDrug ជាដើម (២) ជំរុញការអនុវត្តវិធានការរដ្ឋបាល និងវិធានការច្បាប់ ដោយបានបិទទីតាំងអាជីវកម្មសរុបចំនួន ៤៨ កន្លែង និងបានបើកប្រតិបត្តិការបង្ក្រាបបទល្មើស គ្រឿងញៀនដោយឃាត់ខ្លួនជនសង្ស័យជាច្រើនម៉ឺននាក់ និងចាប់យកគ្រឿងញៀនគ្រប់ប្រភេទមានទម្ងន់ ប្រមាណ ៤២ ៨៤៨ គីឡូក្រាម និងសារធាតុគីមីផ្សំប្រមាណ ៥៩៦ ៣៩៩ គីឡូក្រាម រួមទាំងវិបល្លាសមធ្យោបាយ សម្ភារៈ និងវត្ថុតាង ទ្រព្យសម្បត្តិ និងបង្កកអចលនទ្រព្យជាច្រើនកន្លែង។ ក្នុងនោះសមត្ថកិច្ចបានស្រាវជ្រាវរកឃើញ និងបង្ក្រាបបទល្មើសគ្រឿងញៀនដែលមានអង្គការចាត់តាំងចំនួន ៦២៧ ករណី ឃាត់ខ្លួនឧក្រិដ្ឋជនមេខ្លោង ១៩៥ នាក់ និងបណ្តាញខ្សែរយៈ ១ ៤៥៣ នាក់ កសាងសំណុំរឿងបញ្ជូនទៅតុលាការ ដើម្បីផ្តន្ទាទោសតាមច្បាប់ (៣) បានបញ្ជូនអ្នកញៀនគ្រឿងញៀនទៅទទួលការព្យាបាលនិងស្តារនីតិសម្បទាសរុបចំនួន ១៤៥ ៧៩០ នាក់ បានធ្វើសមាហរណកម្មចូលក្នុងគ្រួសារនិងសហគមន៍វិញសរុបចំនួន ៨១ ៦៧៥ នាក់។

ទោះបីជាប្រតិបត្តិការប្រយុទ្ធប្រឆាំងបទល្មើសគ្រឿងញៀនខុសច្បាប់ទទួលបានលទ្ធផលជាវិជ្ជមានដូច បានរៀបរាប់ខាងលើនោះក្តី យើងបានពិនិត្យឃើញបញ្ហាប្រឈមថ្មីមួយចំនួនដែលបានកើតឡើង ដូចជា ការប្រើប្រាស់ ល្បិចកលនាំចូលនូវសារធាតុគីមីបម្រើឱ្យវិស័យកសិកម្ម ឧស្សាហកម្ម បន្លំយកមកកែច្នៃផលិតជាសារធាតុញៀន សំយោគ ការផ្លាស់ប្តូរប្រក និងផ្លូវចរាចរ រួមទាំងរូបភាពនៃការនាំចូលឆ្លងកាត់ ការកែច្នៃផលិតជាដើម។ ក្តីបារម្ភ ដែលជាបញ្ហាប្រឈមរ៉ាំរ៉ៃ និងកំពុងបង្កហានិភ័យដល់សង្គមជាតិនោះគឺ ការប្រើប្រាស់គ្រឿងញៀននៅតាម សហគមន៍នៅតែបន្តកើតមាននៅឡើយ និងកំពុងតែទាមទារឱ្យចាត់វិធានការជាអាទិភាព ដើម្បីដោះស្រាយ ប្រកបដោយប្រសិទ្ធភាពបានទាន់ពេលវេលា។

ដោយពិនិត្យឃើញថា មហន្តរាយដែលបណ្តាលមកពីឧក្រិដ្ឋកម្មគ្រឿងញៀន នៅតែបន្តរីករាលដាល ទាំងនៅក្នុងតំបន់និងលើពិភពលោក រួមទាំងព្រះរាជាណាចក្រកម្ពុជាផងនោះ រាជរដ្ឋាភិបាលកម្ពុជាសម្រេចបន្ត ដាក់ចេញនូវ ផែនការស្តីពីយុទ្ធនាការប្រយុទ្ធប្រឆាំងគ្រឿងញៀនខុសច្បាប់លើកទី១០ ឆ្នាំ២០២៥ ក្នុងគោលដៅ ដើម្បីបន្តកិច្ចខិតខំប្រឹងប្រែងរួមគ្នាក្នុងការកាត់បន្ថយផលប៉ះពាល់អវិជ្ជមាននៃគ្រឿងញៀនព្រមទាំងកសាង សង្គមដែលមានសុខុមាលភាពនិងសុវត្ថិភាពសម្រាប់ប្រជាពលរដ្ឋគ្រប់រូប ព្រមទាំងការពារកិត្តិយស កិត្យានុភាពជាតិ ដោយបានកំណត់នូវគោលការណ៍និងវិធានការសំខាន់ៗដូចខាងក្រោម៖

I. គោលការណ៍រួម

- ខិតខំបញ្ចៀសឱ្យបាន មិនឱ្យប្រទេសកម្ពុជាធ្លាយជាគោលដៅនៃការប្រព្រឹត្តបទល្មើសគ្រឿងញៀន និងមិនឱ្យឥទ្ធិពលដ៏សាហាវនៃគ្រឿងញៀន ញាំញីបំផ្លិចបំផ្លាញសង្គមជាតិ ជាពិសេសការលើកកម្ពស់សមត្ថភាព ក្នុងការចាត់វិធានការបង្ការ ទប់ស្កាត់ និងបង្ក្រាបឱ្យមានប្រសិទ្ធភាពខ្ពស់ ដើម្បីឆ្លើយតបការប្តេជ្ញាចិត្តថា កម្ពុជាគឺជា ប្រទេសគ្មានគ្រឿងញៀន ដោយផ្ដើមចេញពីបុគ្គលម្នាក់ទៅគ្រួសារមួយដែលស្អាតស្អំគ្មានគ្រឿងញៀន ស្របតាម ទស្សនវិស័យ «ចូលរួមទាំងអស់គ្នា ដើម្បីជីវិត និងសហគមន៍គ្មានគ្រឿងញៀន»

- ជំរុញបន្តអនុវត្តបទបញ្ជារបស់រាជរដ្ឋាភិបាលលេខ០១ បប ចុះថ្ងៃទី២០ ខែកុម្ភៈ ឆ្នាំ២០២៤ ស្តីពី ការដាក់ចេញវិធានការម៉ឺងម៉ាត់ក្នុងការប្រយុទ្ធប្រឆាំងគ្រឿងញៀនខុសច្បាប់នៅតាមក្រសួង ស្ថាប័ន និងរដ្ឋបាល ថ្នាក់ក្រោមជាតិ សំដៅបង្កើននូវជំនឿទុកចិត្ត ប្រសិទ្ធភាពការងារ និងអភិបាលកិច្ចក្នុងស្ថាប័នរដ្ឋ ទាំងថ្នាក់ជាតិ ថ្នាក់ក្រោមជាតិ និងក្នុងជួរកងកម្លាំងប្រដាប់អាវុធ រួមទាំងមន្ត្រីរាជការស៊ីវិល

9

- ជំរុញសកម្មភាពបោសសម្អាតការប្រើប្រាស់គ្រឿងញៀន និងឈានទៅលុបបំបាត់ទីផ្សារគ្រឿងញៀន ក្នុងផ្ទៃប្រទេស តាមគោលការណ៍ **«សម្អាតចក្ខុភ័យផ្ទៃបឹង និងរក្សាផ្ទៃបឹងឱ្យថ្លាជាប្រចាំ»** ស្របតាមទិសស្មោក **«៣កុំ ១រាយការណ៍: កុំពាក់ព័ន្ធ កុំអន្តរាគមន៍ កុំលើកលែង និងរាយការណ៍គ្រប់បទល្មើសគ្រឿងញៀន»** ព្រមទាំង បន្តជំរុញការអនុវត្តគោលនយោបាយ **«ភូមិ-ឃុំ-សង្កាត់មានសុវត្ថិភាព»** ឱ្យកាន់តែសកម្មផុសផុល

- បន្តជំរុញការអនុវត្តទិសដៅការងារអាទិភាពប្រយុទ្ធប្រឆាំងគ្រឿងញៀនរបស់អាជ្ញាធរជាតិប្រយុទ្ធ ប្រឆាំងគ្រឿងញៀនរួមមាន (១) ការងារផ្សព្វផ្សាយអប់រំ (២) ការពង្រឹងយន្តការគ្រប់គ្រងសារធាតុគីមីផ្សំ (៣) ការទប់ស្កាត់ការនាំចូលគ្រឿងញៀន (៤) ការទប់ស្កាត់ការកែច្នៃផលិតគ្រឿងញៀន និង(៥) ការលុបបំបាត់ ការប្រើប្រាស់ និងការជួញដូរគ្រឿងញៀន

- ពង្រឹងយន្តការឆ្លើយតបទាន់ហេតុការណ៍ ដោយលើកកម្ពស់ប្រសិទ្ធភាពកម្មវិធីទូរស័ព្ទដៃ NoDrug និង ប្រព័ន្ធទូរស័ព្ទ Hotline ដើម្បីទទួលព័ត៌មានពីប្រជាពលរដ្ឋពាក់ព័ន្ធនឹងគ្រឿងញៀន និងចាត់វិធានការដោះស្រាយ អន្តរាគមន៍ និងបង្ក្រាបឱ្យបានទាន់ពេលវេលា

- ខិតខំប្រមូលផ្តុំលើកកម្ពស់សមត្ថភាព លទ្ធភាពគ្រប់គ្រង ព្យាបាល ស្តារនីតិសម្បទា និងសមាហរណកម្ម អ្នកញៀនគ្រឿងញៀនឱ្យបានល្អប្រសើរថែមទៀត ដើម្បីទប់ស្កាត់ការរីករាលដាលការប្រើប្រាស់គ្រឿងញៀន សំដៅរួមចំណែកលុបបំបាត់ទីផ្សារគ្រឿងញៀន និងកាត់បន្ថយបទល្មើសផ្សេងៗ ដែលបណ្តាលមកពីការទទួលរង ឥទ្ធិពលពីគ្រឿងញៀន

- លើកកម្ពស់សមត្ថភាពបំពេញការងាររបស់មន្ត្រីអនុវត្តច្បាប់ ទាំងលើវិស័យជំនាញ នីតិវិធី និង ក្រមសីលធម៌វិជ្ជាជីវៈ ព្រមទាំងត្រូវបង្កើនកិច្ចសហការល្អជាមួយស្ថាប័នអយ្យការ និងតុលាការ ដើម្បីរួមគ្នាពង្រឹង ប្រសិទ្ធភាពក្នុងការកសាងសំណុំរឿងដាក់ស្ថានទម្ងន់ទោស សំដៅផ្ដន្ទាទោសដល់ពួកឧក្រិដ្ឋជនគ្រឿងញៀនឱ្យ បានម៉ឺងម៉ាត់ស្របតាមច្បាប់

- ពង្រឹងនិងពង្រីកវិសាលភាពសហប្រតិបត្តិការឱ្យបានទូលំទូលាយ ជាមួយបណ្តាអង្គការជាតិ អន្តរជាតិ ស្ថាប័នអនុវត្តច្បាប់បរទេសជាដៃគូ ក្នុងការផ្លាស់ប្តូរព័ត៌មានបម្រើឱ្យវិធានការបង្ការ ទប់ស្កាត់ពីចម្ងាយ និងបណ្តា ព័ត៌មាន បទពិសោធន៍បម្រើឱ្យការបង្ក្រាប ព្រមទាំងការជួយឧបត្ថម្ភគាំទ្រទាំងស្មារតី បច្ចេកទេស និងសម្ភារៈ

- ខិតខំយកចិត្តទុកដាក់ពង្រឹងនិងពង្រីកកិច្ចសហប្រតិបត្តិការស្រាវជ្រាវបទល្មើសសម្អាតប្រាក់ ដែល ពាក់ព័ន្ធនឹងគ្រឿងញៀន ដើម្បីកាត់ផ្តាច់ចរន្តហិរញ្ញវត្ថុផ្គត់ផ្គង់ដល់សកម្មភាពរបស់ក្រុមឧក្រិដ្ឋជនគ្រឿងញៀន។

II. វិធានការជាក់ស្តែង

១. វិធានការអប់រំ

- អាជ្ញាធរជាតិប្រយុទ្ធប្រឆាំងគ្រឿងញៀន មានតួនាទីស្នូលក្នុងការផ្សព្វផ្សាយអប់រំឱ្យមានលក្ខណៈ ទាក់ទាញនិងទាន់សម័យតាមប្រព័ន្ធបច្ចេកវិទ្យាតាមគ្រប់ទម្រង់និងរូបភាព ដោយបំផុសការយល់ដឹងពីផលប៉ះពាល់ នៃគ្រឿងញៀននិងជំរុញការផ្សព្វផ្សាយដើម្បីឱ្យប្រជាពលរដ្ឋទាញយកនិងប្រើប្រាស់កម្មវិធីទូរស័ព្ទដៃ NoDrug ឱ្យកាន់តែច្រើនឡើងៗ សំដៅឱ្យមហាជនទទួលបានសារអប់រំនិងចូលរួមផ្តល់ព័ត៌មាននានាពាក់ព័ន្ធនឹង បទល្មើសគ្រឿងញៀន។ ទន្ទឹមនោះ ត្រូវបង្កើតមាតិកាអប់រំឱ្យបានច្រើន និងកម្មវិធីទាក់ទាញនានា ដើម្បីប្រមូល បានការគាំទ្រពីមហាជនក្នុងការប្រើប្រាស់កម្មវិធីទូរស័ព្ទដៃ NoDrug នេះ ព្រមទាំងតាមរយៈមធ្យោបាយផ្សេងៗ ដូចជា បង្ហាញ ប៉ាណូ ខិត្តប័ណ្ណ លើវីគ្យបត្រប្រើប្រាស់ទឹក ភ្លើង និងលើផលិតផលផ្សេងៗ

9

- ក្រសួងព័ត៌មាន ត្រូវរៀបចំក្រុមការងារវេទិកាតុល្យ ដើម្បីធ្វើការអប់រំខ្លឹមសារប្រយុទ្ធប្រឆាំងគ្រឿងញៀន តាមកម្មវិធីទូរទស្សន៍ វីទេយូ និងបណ្តាញផ្សព្វផ្សាយសង្គម ដោយត្រូវកំណត់ឱ្យស្ថានីយទូរទស្សន៍ វីទេយូ និងបណ្តាញ ផ្សព្វផ្សាយព័ត៌មានសង្គម បង្កើតនូវកម្មវិធីផ្សាយជាក់លាក់ ដើម្បីអប់រំប្រចាំថ្ងៃជាពិសេសផលិតឃ្លីបវីដេអូអប់រំខ្លី ពាក់ព័ន្ធនឹងខ្សែជីវិតពិតនៃជនរងគ្រោះដោយសារគ្រឿងញៀន និងវិនាសកម្មដល់ក្រុមគ្រួសារ និងសង្គមជាតិ

- ក្រសួងអប់រំ យុវជន និងកីឡា ត្រូវពង្រឹងនិងពង្រីកសកម្មភាពអប់រំប្រឆាំងគ្រឿងញៀនជាប្រចាំ សម្រាប់ឱ្យសិស្សានុសិស្សរៀនសូត្រនៅតាមគ្រប់កម្រិត គ្រប់គ្រឹះស្ថានសិក្សា ស្របតាមកម្មវិធីនៃកម្រិតសិក្សា នីមួយៗ និងបញ្ចូលទៅដល់កីឡាករកីឡាការិនីផងដែរ

- ក្រសួងការងារនិងបណ្តុះបណ្តាលវិជ្ជាជីវៈ ត្រូវរៀបចំកម្មវិធីអប់រំប្រយុទ្ធប្រឆាំងគ្រឿងញៀន ដល់កម្មករ កម្មការិនី នៅតាមរោងចក្រ សហគ្រាស សិប្បកម្ម និងការដ្ឋានសំណង់នានា

- ក្រសួងប្រៃសណីយ៍និងទូរគមនាគមន៍ ត្រូវធ្វើការណែនាំដល់ក្រុមហ៊ុនទូរស័ព្ទធ្វើសារអប់រំប្រយុទ្ធ ប្រឆាំងគ្រឿងញៀន ដល់អ្នកប្រើប្រាស់ឱ្យបានញឹកញាប់ជាប់ជាប្រចាំ

- ក្រសួងទេសចរណ៍ ត្រូវណែនាំឱ្យម្ចាស់ ឬអ្នកគ្រប់គ្រងគោលដៅដែលពាក់ព័ន្ធនឹងវិស័យទេសចរណ៍ រួមទាំងកន្លែងកម្សាន្តសប្បាយនានា ត្រូវតាំង បិតនូវខ្លឹមសារអប់រំ និង/ឬការហាមចរាចរ ជួញដូរ ប្រើប្រាស់ គ្រឿងញៀន

- ក្រសួងវប្បធម៌និងវិចិត្រសិល្បៈ ត្រូវរៀបចំមាតិកា សារអប់រំ ឃ្លីបវីដេអូខ្លី ព្រឹត្តិការណ៍ប្រគំតន្ត្រី ដើម្បីឱ្យ សិល្បករ សិល្បការិនី ចូលរួមសម្តែងនិងផ្សព្វផ្សាយអប់រំពាក់ព័ន្ធនឹងផលប៉ះពាល់និងវិនាសកម្មដោយសារ គ្រឿងញៀន

- ក្រសួងធម្មការនិងសាសនា ត្រូវរៀបចំឱ្យមានកម្មវិធី បញ្ចូលខ្លឹមសារអប់រំប្រយុទ្ធប្រឆាំងគ្រឿងញៀន តាមរយៈកម្មវិធីសាសនា ទាំងពុទ្ធសាសនា គ្រិស្តសាសនា ឥស្លាមសាសនា និងសាសនាដទៃទៀត

- គណៈបញ្ជាការឯកភាពរដ្ឋបាល រាជធានី ខេត្ត ក្រុង ស្រុក ខណ្ឌ ឃុំ សង្កាត់ និងក្រុមការងារថ្នាក់ជាតិ គ្រប់ថ្នាក់ ត្រូវរៀបចំឱ្យមានព្រឹត្តិការណ៍ផ្សព្វផ្សាយអប់រំប្រយុទ្ធប្រឆាំងគ្រឿងញៀន ក្នុងដែនសមត្ថកិច្ចរបស់ខ្លួនឱ្យបាន ញឹកញាប់និងឱ្យអស់ពីលទ្ធភាព (មួយកន្លែងឱ្យបានយ៉ាងតិច២លើកក្នុងមួយខែ) តាមរយៈវេទិកាសាធារណៈ វេទិកាផ្សព្វផ្សាយគោលនយោបាយ «**ភូមិ-ឃុំ-សង្កាត់មានសុវត្ថិភាព**» ឬវេទិកាផ្សេងៗទៀត។

២. វិធានការរដ្ឋបាល

គណៈបញ្ជាការឯកភាពរដ្ឋបាល រាជធានី ខេត្ត ក្រុង ស្រុក ខណ្ឌ និងរដ្ឋបាលឃុំ សង្កាត់ ក្នុងដែនសមត្ថកិច្ច របស់ខ្លួនត្រូវ៖

-ធ្វើបច្ចុប្បន្នភាពបញ្ជីគោលដៅដែលងាយរងផលប៉ះពាល់ដោយសារគ្រឿងញៀន និងត្រូវកោះអញ្ជើញ ម្ចាស់ទីតាំងឬអ្នកគ្រប់គ្រងអាជីវកម្មទាំងនោះ មកធ្វើការពន្យល់ណែនាំឱ្យយកចិត្តទុកដាក់ក្នុងការងារគ្រប់គ្រង ឱ្យបានហ្មត់ចត់ ព្រមទាំងធ្វើកិច្ចសន្យាសហការបង្ការ ទប់ស្កាត់មិនឱ្យកើតមានបទល្មើសគ្រឿងញៀននៅក្នុងទីតាំង របស់ខ្លួន

-ដឹកនាំកម្លាំងធ្វើរដ្ឋបាលក្នុងមូលដ្ឋាន ជាពិសេសកន្លែងមិនទាន់រៀបរយផ្សេងៗរួមទាំងក្នុងភូមិបកម្សាន្ត ខុនដូ បារ KTV ផ្ទះសំណាក់ ដោយត្រូវធ្វើការតាមដាន ត្រួតពិនិត្យ និងចាត់វិធានការម៉ឺងម៉ាត់ ដាច់ខាត ដើម្បីបិទ ឬដកហូតអាជ្ញាបណ្ណអនុញ្ញាតធ្វើអាជីវកម្មជាបណ្តោះអាសន្នឬជាស្ថាពរ ចំពោះទីតាំងអាជីវកម្មណាដែលបណ្តោត បណ្តោយឱ្យមានសកម្មភាពជួញដូរនិងប្រើប្រាស់គ្រឿងញៀន

9

-មានកិច្ចប្រជុំពិគ្រោះយោបល់ជាមួយសហគមន៍ គ្រឹះស្ថានសិក្សា គ្រឹះស្ថានសាធារណៈ រោងចក្រ សហគ្រាស និងវិស័យឯកជននានា ដើម្បីប្រមូលផ្តុំកិច្ចសហការក្នុងការបង្ការ ទប់ស្កាត់បទល្មើសគ្រឿងញៀន ឬអនុវត្តវិធានការរដ្ឋបាល។

ដោយឡែក អគ្គនាយកដ្ឋានពន្ធនាគារត្រូវបន្តយកចិត្តទុកដាក់ក្នុងការគ្រប់គ្រងពន្ធនាគារនិងមណ្ឌល អប់រំកែប្រែឱ្យបានម៉ឺងម៉ាត់ ហ្មត់ចត់ ប្រកបដោយស្មារតីប្រុងប្រយ័ត្ននិងទទួលខុសត្រូវខ្ពស់ ដោយមិនត្រូវឱ្យមាន ការលួចនាំចូលគ្រឿងញៀនផ្តល់ឱ្យពិរុទ្ធជនឬទណ្ឌិត និង/ឬមានទំនាក់ទំនងពីក្នុងពន្ធនាគារចេញមកខាងក្រៅ ពាក់ព័ន្ធនឹងបទល្មើសគ្រឿងញៀន។ ជាមួយគ្នានោះ ត្រូវពិចារណាលើវិធានការក្នុងការគ្រប់គ្រងជនល្មើស ដែលពាក់ព័ន្ធនឹងគ្រឿងញៀនឬសេពគ្រឿងញៀន ដាច់ដោយឡែកពីទណ្ឌិតឬពិរុទ្ធជនដទៃទៀត។

៣. វិធានការព្យាបាល ស្ដារនីតិសម្បទា និងសមាហរណកម្ម

- អគ្គលេខាធិការដ្ឋាននៃអាជ្ញាធរជាតិប្រយុទ្ធប្រឆាំងគ្រឿងញៀន ត្រូវសម្របសម្រួលជាមួយក្រសួង ស្ថាប័ន ពាក់ព័ន្ធ ដើម្បីលើកទឹកចិត្តនិងគាំទ្រ ដើម្បីធានានិរន្តរភាពនៃកិច្ចដំណើរការរបស់មជ្ឈមណ្ឌលរដ្ឋ ឯកជន និង អង្គការមិនមែនរដ្ឋាភិបាល ព្រមទាំងគិតគូរបង្កើតប្រព័ន្ធទិន្នន័យបែបឌីជីថលដើម្បីតាមដាននិងគ្រប់គ្រងអ្នកញៀន គ្រឿងញៀនឱ្យមានភាពច្បាស់លាស់ នៅតាមមជ្ឈមណ្ឌលជាតិនិងមណ្ឌលព្យាបាលនិងស្ដារនីតិសម្បទារបស់រដ្ឋ ឯកជន និងអង្គការមិនមែនរដ្ឋាភិបាល និងនៅពេលធ្វើសមាហរណកម្មចូលក្នុងសហគមន៍វិញ

- ក្រសួងសុខាភិបាល ត្រូវខិតខំលើកកម្ពស់សមត្ថភាព វិជ្ជាជីវៈក្នុងការបន្ស៊ាបនិងព្យាបាល ព្រមទាំងពង្រីក សេវាបន្ស៊ាប ព្យាបាលដោយផ្អែកលើសហគមន៍ នៅតាមមណ្ឌលសុខភាពនិងមន្ទីរពេទ្យបង្អែក ដើម្បីចូលរួម ចំណែកកាត់បន្ថយការរីករាលដាលនៃការប្រើប្រាស់គ្រឿងញៀននៅតាមមូលដ្ឋាន

- ក្រសួងសង្គមកិច្ច អតីតយុទ្ធជន និងយុវនីតិសម្បទា ត្រូវពង្រឹងនិងពង្រីកសមត្ថភាពមជ្ឈមណ្ឌលជាតិ ព្រមទាំងមណ្ឌលបណ្តោះអាសន្នសម្រាប់អប់រំ បន្ស៊ាប ព្យាបាល និងស្ដារនីតិសម្បទារបស់រដ្ឋបន្ថែមទៀត ដើម្បី ត្រៀមទទួលជនរងគ្រោះ ដែលប្រមូលបានឬរកឃើញតាមរយៈការអនុវត្តវិធានការរដ្ឋបាលនិងវិធានការច្បាប់ ក្នុងយុទ្ធនាការនេះ និង/ឬតាមការស្នើសុំដោយស្ម័គ្រចិត្តពីសំណាក់ក្រុមគ្រួសារនិងជនរងគ្រោះ

- ក្រសួងការងារនិងបណ្តុះបណ្តាលវិជ្ជាជីវៈ ត្រូវផ្តល់ការបណ្តុះបណ្តាលវិជ្ជាជីវៈ ដើម្បីជួយជនដែលញៀន គ្រឿងញៀន ក្នុងការស្វែងរកការងារធ្វើក្រោយចាកចេញពីមជ្ឈមណ្ឌលស្ដារនីតិសម្បទា

- គណៈបញ្ជាការឯកភាពរដ្ឋបាលរាជធានី ខេត្ត ក្រុង ស្រុក ខណ្ឌ និងរដ្ឋបាលឃុំ សង្កាត់ ត្រូវយកចិត្ត ទុកដាក់រៀបចំឱ្យមានយន្តការគ្រប់គ្រងអ្នកប្រើប្រាស់គ្រឿងញៀន ដោយត្រូវប្រមូលទិន្នន័យឱ្យបានច្បាស់លាស់អំពី មុខសញ្ញាប្រើប្រាស់ និងងាយរងផលប៉ះពាល់ដោយសារគ្រឿងញៀន។ ទន្ទឹមគ្នានោះ ត្រូវជំរុញនិងលើកទឹកចិត្ត អ្នកដែលមិនទាន់ទទួលបានការព្យាបាល ឱ្យទៅទទួលយកការព្យាបាល និងត្រូវចាត់វិធានការតាមដានគ្រប់គ្រង ចំពោះបុគ្គលដែលបានធ្វើសមាហរណកម្មចូលក្នុងសហគមន៍ បន្ទាប់ពីចាកចេញពីមណ្ឌលព្យាបាល និងស្ដារ នីតិសម្បទា ដើម្បីបង្ការ ទប់ស្កាត់កុំឱ្យវិលត្រឡប់ទៅសេពគ្រឿងញៀនវិញ

- គណៈកម្មាធិការត្រួតពិនិត្យគ្រឿងញៀនរាជធានី ខេត្ត ត្រូវពិនិត្យលទ្ធភាព និងលើកសំណើដើម្បី បង្កើតនូវមណ្ឌលបណ្តោះអាសន្នសម្រាប់អប់រំ បន្ស៊ាប ព្យាបាល និងស្ដារនីតិសម្បទាអ្នកញៀនគ្រឿងញៀន នៅ មូលដ្ឋានរបស់ខ្លួន

- អគ្គលេខាធិការដ្ឋាន នៃអាជ្ញាធរជាតិប្រយុទ្ធប្រឆាំងគ្រឿងញៀន ត្រូវសហការជាមួយក្រសួង ស្ថាប័ន ជំនាញពាក់ព័ន្ធ និងគណៈបញ្ជាការឯកភាពរដ្ឋបាលរាជធានី ខេត្ត ដើម្បីបង្កលក្ខណសម្បត្តិលើកទឹកចិត្តដល់វិស័យ ឯកជនចូលរួម និង/ឬកសាងមណ្ឌលបណ្តោះអាសន្នសម្រាប់បន្ស៊ាប ព្យាបាលអ្នកញៀនគ្រឿងញៀន។

៤. វិធានការអនុវត្តច្បាប់

គណៈបញ្ជាការឯកភាពរដ្ឋបាលរាជធានី ខេត្ត ក្រុង ស្រុក ខណ្ឌ និងរដ្ឋបាលឃុំ សង្កាត់ ត្រូវដឹកនាំ កម្លាំងអនុវត្តច្បាប់និងកងកម្លាំងមានសមត្ថកិច្ចពាក់ព័ន្ធ ដើម្បីចាត់វិធានការម៉ឺងម៉ាត់ក្នុងការស្វែងរកឱ្យឃើញ និងទប់ស្កាត់ការលួចលាក់នាំចូលគ្រឿងញៀនឧសច្បាប់ឆ្លងកាត់ព្រំដែនចូលមកក្នុងភូមិសាស្ត្រខេត្តរបស់ខ្លួនឬ ឆ្លងកាត់ពីខេត្តមួយទៅខេត្តមួយទៀត និងត្រូវបំពេញតួនាទីឱ្យសកម្មថែមទៀត ដើម្បីដោះស្រាយចំពោះការរាយការណ៍ ពីប្រជាពលរដ្ឋពាក់ព័ន្ធនឹងគ្រឿងញៀនតាមប្រព័ន្ធកម្មវិធីទូរស័ព្ទដៃ NoDrug ឱ្យបានទាន់ពេលវេលានិងមាន ប្រសិទ្ធភាព ដោយត្រូវយកចិត្តទុកដាក់៖

- បើកយុទ្ធនាការជាប្រចាំបោសសម្អាតបណ្តាញឧក្រិដ្ឋជនជួញដូរគ្រឿងញៀនជាក្រុមតូចៗ និងត្រូវ អនុវត្តវិធានការច្បាប់យ៉ាងម៉ឺងម៉ាត់បំផុត ដោយត្រូវបន្តស្រាវជ្រាវរកប្រភពនៃគ្រឿងញៀន និងក្រុមមេខ្លោង បណ្តាញខ្សែរយៈ ដើម្បីបំផ្លាញឱ្យដល់ឫសគល់។ ក្នុងករណីចាំបាច់ ត្រូវស្នើសុំកិច្ចសហការជាមួយមន្ទីរប្រឆាំង គ្រឿងញៀននៃអគ្គស្នងការដ្ឋាននគរបាលជាតិ ដើម្បីបើកករណីតស៊ូ ស្រាវជ្រាវ ស្វែងរក និងបង្ក្រាបមេខ្លោង ព្រមទាំងបណ្តាញខ្សែរយៈជួញដូរគ្រឿងញៀនឆ្លងដែន

- បើកយុទ្ធនាការជាប្រចាំបោសសម្អាតអ្នកប្រើប្រាស់គ្រឿងញៀន តាមរយៈការសហការផ្តល់ព័ត៌មានពី អាណាព្យាបាល គ្រឹះស្ថានសិក្សា ឬសហគមន៍ ដើម្បីធ្វើការអប់រំ បន្យាប ព្យាបាលនៅតាមសហគមន៍ (ករណីស្រាល) ឬបញ្ជូនទៅមណ្ឌលបន្យាប ព្យាបាល និងស្តារនីតិសម្បទា (ករណីធ្ងន់ធ្ងរ) និងករណីចាំបាច់អនុវត្តវិធានការ ដាក់ទណ្ឌកម្មក្រោម **៤៨ ម៉ោង** ដោយឱ្យធ្វើការងារហត្ថកម្មឬការងារអនាម័យនៅតាមទីសាធារណៈ

- តាមដាន គ្រប់គ្រង និងបង្ក្រាបឱ្យបានម៉ឺងម៉ាត់នូវសកម្មភាពកែច្នៃផលិតគ្រឿងញៀនសំយោគ ការដាំដុះ ការចម្រាញ់ ការនាំចូលវត្ថុធាតុដើមជាសារធាតុគីមីផ្សំដែលអាចកែច្នៃផលិតគ្រឿងញៀនសំយោគ ដែលកើត មាននៅក្នុងដែនសមត្ថកិច្ចទទួលខុសត្រូវរបស់រដ្ឋបាលរាជធានី ខេត្ត ក្រុង ស្រុក ខណ្ឌ

- ធ្វើជាអ្នកសម្របសម្រួល ដើម្បីជំរុញកិច្ចពិគ្រោះពិភាក្សារវាងស្ថាប័នអយ្យការ តុលាការ ជាមួយអង្គភាព នគរបាល និងកងរាជអាវុធហត្ថ ដើម្បីធ្វើឱ្យកិច្ចសហការកាន់តែមានដំណើរការល្អន លុបបំបាត់និទណ្ឌភាព និង រិះរកវិធីសាស្ត្រសំណុំរឿងឱ្យបានរឹងមាំ ដើម្បីធានាដល់ការផ្តន្ទាទោសមេខ្លោងនិងបណ្តាញជួញដូរគ្រឿងញៀន។

ចំពោះគណៈបញ្ជាការឯកភាពរដ្ឋបាលរាជធានី ខេត្ត ដែលមានការិយាល័យទំនាក់ទំនងព្រំដែន (BLO) ត្រូវសហការជាមួយមន្ទីរប្រឆាំងគ្រឿងញៀននៃអគ្គស្នងការដ្ឋាននគរបាលជាតិ អគ្គលេខាធិការដ្ឋាននៃអាជ្ញាធរ ជាតិប្រយុទ្ធប្រឆាំងគ្រឿងញៀន រៀបចំកិច្ចប្រជុំត្រួតពិនិត្យក្នុងមួយខែម្តងជាមួយប្រធាននិងមន្ត្រីការិយាល័យ ទំនាក់ទំនងព្រំដែន (BLO) ដើម្បីជំរុញលើកទឹកចិត្តឱ្យមានកិច្ចសហការរួមគ្នាក្នុងការផ្តល់ព័ត៌មាន និងផ្លាស់ប្តូរ សភាពការណ៍ជាប់ជាប្រចាំ។

រដ្ឋបាលខេត្តជាប់ព្រំដែនកម្ពុជា-ឡាវ កម្ពុជា-ថៃ កម្ពុជា-វៀតណាមត្រូវខិតខំសហការ ជាមួយភាគីឡាវ ភាគីថៃ ភាគីវៀតណាម ដើម្បីផ្លាស់ប្តូរព័ត៌មាន និងសហការស៊ើបអង្កេតរកមុខសញ្ញា ឈានទៅបង្ការ ទប់ស្កាត់ និងកាត់ផ្តាច់ការចរាចរគ្រឿងញៀនឆ្លងកាត់តាមព្រំដែន។

ក្រសួង ស្ថាប័នពាក់ព័ន្ធ ត្រូវពង្រឹងការអនុវត្តនិយាមនីតិវិធីប្រតិបត្តិ (SOP) ស្តីពីការគ្រប់គ្រងត្រួតពិនិត្យ សារធាតុញៀននិងសារធាតុគីមីផ្សំឱ្យមានប្រសិទ្ធភាព។

អគ្គស្នងការដ្ឋាននគរបាលជាតិ ត្រូវខិតខំបង្កើនប្រតិបត្តិការស្រាវជ្រាវ ស៊ើបអង្កេត និងបង្ក្រាបបទល្មើស គ្រឿងញៀនដែលមានលក្ខណៈជាអង្គការចាត់តាំង ព្រមទាំងបង្កើនកិច្ចសហការជាមួយក្រសួង ស្ថាប័ន និងអង្គភាព ពាក់ព័ន្ធទាំងក្នុងនិងក្រៅប្រទេស ដើម្បីពន្លាតនីតិវិធីប្រឆាំងការសម្អាតប្រាក់។

១

៥. វិធានការអនុវត្តបទបញ្ជារបស់រាជរដ្ឋាភិបាលលេខ០១ បប

ក្រសួង ស្ថាប័ន និងរដ្ឋបាលថ្នាក់ក្រោមជាតិ ត្រូវបន្តជំរុញការអនុវត្តបទបញ្ជារបស់រាជរដ្ឋាភិបាលលេខ០១ បប ចុះថ្ងៃទី២០ ខែកុម្ភៈ ឆ្នាំ២០២៤ ស្តីពីការដាក់ចេញវិធានការម៉ឺងម៉ាត់ក្នុងការប្រយុទ្ធប្រឆាំងគ្រឿងញៀន ខុសច្បាប់ នៅតាមក្រសួង ស្ថាប័ន និងរដ្ឋបាលថ្នាក់ក្រោមជាតិ ឱ្យបានជាប់ជាប្រចាំក្នុងគោលបំណងលើក កម្ពស់ជំនឿទុកចិត្ត ប្រសិទ្ធភាពការងារ និងអភិបាលកិច្ចល្អ ព្រមទាំងពង្រឹងគុណភាពធនធានមនុស្ស ប្រកបដោយកាតព្វកិច្ចនិងកាតព្វកិច្ចក្នុងស្ថាប័នរដ្ឋទាំងនៅថ្នាក់ជាតិនិងថ្នាក់ក្រោមជាតិ។

ក្រសួង ស្ថាប័ន និងរដ្ឋបាលថ្នាក់ក្រោមជាតិ ត្រូវចាត់វិធានការច្បាប់និងអប់រំឱ្យបានម៉ឺងម៉ាត់ ដោយ គ្មានការលើកលែងចំពោះមន្ត្រីទាំងឡាយណាដែលមានការប្រើប្រាស់និងពាក់ព័ន្ធនឹងគ្រឿងញៀនខុសច្បាប់។ ត្រូវណែនាំនិងលើកទឹកចិត្តពួកគាត់ឱ្យទៅទទួលសេវាព្យាបាល បន្ទាប់ និងស្ដារនីតិសម្បទានៅមជ្ឈមណ្ឌលនិង មណ្ឌលទាំងរដ្ឋនិងឯកជន ដើម្បីអាចមានឱកាសធ្វើសមាហរណកម្មត្រឡប់ចូលក្នុងគ្រួសារនិងសហគមន៍វិញ ក្នុងករណីចាំបាច់ ក្រសួង ស្ថាប័ន និងរដ្ឋបាលថ្នាក់ក្រោមជាតិ អាចទំនាក់ទំនងមកអគ្គលេខាធិការដ្ឋាន នៃអាជ្ញាធរជាតិប្រយុទ្ធប្រឆាំងគ្រឿងញៀនដើម្បីជួយសម្របសម្រួល។

៦. កិច្ចសហប្រតិបត្តិការអន្តរជាតិ

អគ្គលេខាធិការដ្ឋាននៃអាជ្ញាធរជាតិប្រយុទ្ធប្រឆាំងគ្រឿងញៀន និងក្រសួង ស្ថាប័នពាក់ព័ន្ធ ត្រូវបន្តបើក ទូលាយកិច្ចសហប្រតិបត្តិការទ្វេភាគី ពហុភាគីជាមួយប្រទេសជិតខាង ក៏ដូចជាអង្គការអន្តរជាតិសំខាន់ៗ ដើម្បី ក្តាប់ជាប់និន្នាការប្រែប្រួលតាមដំណាក់កាលនីមួយៗ ក្តាប់បានអំពីខ្សែរយៈទំនាក់ទំនង និងបែបផែនសកម្មភាព របស់ក្រុមឧក្រិដ្ឋជនគ្រឿងញៀន សំដៅមានភាពម្ចាស់ការដាក់ចេញវិធានការទប់ស្កាត់ពីចម្ងាយ និង/ឬធ្វើការបង្ក្រាប បានទាន់ពេល ក្នុងនោះត្រូវយកចិត្តទុកដាក់ទាំងកិច្ចសហប្រតិបត្តិការថ្នាក់ជំនាញនិងមន្ត្រីការិយាល័យទំនាក់ទំនង ព្រំដែន (BLO) ដែលឈរជើងតាមព្រំដែន ព្រមទាំងលើកកម្ពស់សមត្ថភាពមន្ត្រីជំនាញ និងទទួលបានការគាំទ្រ ទាំងស្មារតី ឧបករណ៍ និងសម្ភារបច្ចេកទេស ក្នុងការប្រយុទ្ធប្រឆាំងគ្រឿងញៀន។

អគ្គស្នងការដ្ឋាននគរបាលជាតិ ត្រូវបើកទូលាយកិច្ចសហប្រតិបត្តិការផ្លាស់ប្តូរព័ត៌មាន និង/ឬព័ត៌មាន តាមករណីនីមួយៗ ជាមួយការិយាល័យអង្គការសហប្រជាជាតិទទួលបន្ទុកគ្រឿងញៀននិងបទឧក្រិដ្ឋ (UNODC) និងអង្គការឧក្រិដ្ឋកម្មនគរបាលអន្តរជាតិ (INTERPOL) និងជាមួយស្ថាប័នអនុវត្តច្បាប់នៃបណ្តា ប្រទេសនានា ជាពិសេសបណ្តាប្រទេសដែលជាប្រភពនៃការនាំចូលគ្រឿងញៀនឆ្លងកាត់កម្ពុជា ដើម្បីមានវិធានការ ក្នុងការបង្ក្រាបអង្គការចាត់តាំងឬបណ្តាញជួញដូរគ្រឿងញៀនជាអន្តរជាតិឱ្យដល់ឫសគល់។

III. ការចាត់តាំងអនុវត្ត

ដើម្បីអនុវត្តផែនការស្តីពីយុទ្ធនាការប្រយុទ្ធប្រឆាំងគ្រឿងញៀនខុសច្បាប់លើកទី១០ឱ្យមានប្រសិទ្ធភាព និងស័ក្តិសិទ្ធភាព ចាំបាច់ត្រូវមានការចាត់តាំងអនុវត្តដូចខាងក្រោម៖

១. គណៈបញ្ជាការយុទ្ធនាការប្រយុទ្ធប្រឆាំងគ្រឿងញៀនខុសច្បាប់នេះដឹកនាំដោយ ឯកឧត្តម សន្តិបណ្ឌិត **នេត សាវៀន** ឧបនាយករដ្ឋមន្ត្រី ប្រធានអាជ្ញាធរជាតិប្រយុទ្ធប្រឆាំងគ្រឿងញៀន ជាប្រធាន និងឯកឧត្តមអភិសន្តិបណ្ឌិត **ស សុខា** ឧបនាយករដ្ឋមន្ត្រី រដ្ឋមន្ត្រីក្រសួងមហាផ្ទៃ ជាអនុប្រធាន។

២. គណៈបញ្ជាការដឹកនាំយុទ្ធនាការ អាចពិនិត្យនិងធ្វើបច្ចុប្បន្នភាពឡើងវិញនូវសមាសភាពមួយចំនួន របស់គណៈកម្មការចម្រុះនិងលេខាធិការដ្ឋាន ដូចបានកំណត់ក្នុងសេចក្តីសម្រេចរបស់រាជរដ្ឋាភិបាលលេខ៣៩ សសរ ចុះថ្ងៃទី១៤ ខែកុម្ភៈ ឆ្នាំ២០២៤ ស្តីពីការបង្កើតគណៈបញ្ជាការយុទ្ធនាការប្រយុទ្ធប្រឆាំងគ្រឿងញៀនខុសច្បាប់។

9

៣. គ្រប់ក្រសួង ស្ថាប័នពាក់ព័ន្ធ និងគណៈបញ្ជាការឯកភាពរដ្ឋបាលរាជធានី ខេត្ត ត្រូវកសាងផែនការជាក់ស្តែង តាមវិស័យនិងតាមភូមិសាស្ត្រនីមួយៗ តាមផែនសមត្ថកិច្ចរៀងៗខ្លួន ប្រកបដោយស្មារតីទទួលខុសត្រូវខ្ពស់។

៤. ត្រូវមានវិធានការលើកសរសើរ ជូនរង្វាន់សមស្របដល់បណ្តាអង្គភាព និងបុគ្គលដែលមានស្នាដៃល្អ ក្នុងការងារបង្ការ ទប់ស្កាត់ និងបង្ក្រាបគ្រឿងញៀន ព្រមទាំងមានវិធានការអនុវត្តវិន័យ ឬវិធានការច្បាប់យ៉ាងម៉ឺងម៉ាត់ ចំពោះមន្ត្រីដែលមានជាប់ពាក់ព័ន្ធនឹងបទល្មើសគ្រឿងញៀន។

ទទួលបានផែនការនេះ អាជ្ញាធរជាតិប្រយុទ្ធប្រឆាំងគ្រឿងញៀន ក្រសួងមហាផ្ទៃ ក្រសួង ស្ថាប័ន មានសមត្ថកិច្ចពាក់ព័ន្ធ គណៈបញ្ជាការឯកភាពរដ្ឋបាលរាជធានី ខេត្ត និងជាគណៈកម្មាធិការត្រួតពិនិត្យគ្រឿងញៀន រាជធានី ខេត្តទាំងអស់ ត្រូវចាត់តាំងអនុវត្តប្រកបដោយស្មារតីទទួលខុសត្រូវនិងមានប្រសិទ្ធភាពខ្ពស់។

ថ្ងៃសុក្រ ១០ កើត ខែ មាឃ ឆ្នាំរោង ឆស័ក ព.ស.២៥៦៨
រាជធានីភ្នំពេញ ថ្ងៃទី ៧ ខែ កុម្ភៈ ឆ្នាំ ២០២៥

នាយករដ្ឋមន្ត្រី



សម្តេចមហាបវរធិបតី ហ៊ុន ម៉ាណែត